

ሰንበት ዘወረደ (ዘድራር ጾም)

መጋቢት 28 2013 ዓ.ም. (3/07/221)

መዝሙር: ተቀነዩ ለእግዚአብሔር በፍርሃት...ንእግዚአብሔር ብፍርሃትን ብራዕድን ተገዝእዎ ከመይ ምሕረቱ ንውሉድ ወለዶን ንዘለዓለምን እዩ። ንሕና ህዝቡ ኢና ኣብ ቅድሚኡ ብምስጋናን ብምስንዳውን ነመስግኖ። ጾም ንጹም ንብጾትና ነፍቅር ነኣድሕድና ንፋቕር።ሰንበት ኣኸብሩ ሰናይ ግበሩ ከመይ ሰንበት ምእንቲ ሰብ እያ ተፈጢራ ምሕረትን ፍትሕን እዝምረልካ ኣሎኹ እዝምርን መገዲ ሓቂ ኣስተውዕልን ኣሎኹ።ምሕረቱ ንውሉድ ወለዶን ንዘለዓለምን እዩ።ንውሉድ ወለዶ ጽድቁ። ንሕና ህዝቡን ኣባግዕ መጓሰኡን ኢና።

ንባባት: ዕብ 13:7-17፥ ያዕ 4:6-ፍ፥ ግ.ሓ. 25:13-ፍ፥ ማቴ 6:1-19

ምስባክ: ተቀነዩ ለእግዚአብሔር በፍርሃት፥ወተሓሰዩ ሎቱ በርዓድ፥ ኣጽንዕዎ ለጥበብ ከመ ኢይትመዐዕ እግዚአብሔር።ንእግዚአብሔር ብፍርሃት ኣገልግልዎ፥ ብርዓድ ከኣ ሰንዱሉ፥ እግዚአብሔር ከይኩሪ ንጥበብ ኣጽኒዕኩም ሓዝዎ መዝ. 2:11።

ዘመነ ጾም ናይ ክፍሊ ሓጋይ ካልኣይ ዘመን እዩ። እዚ እዋን ነቲ ጎይታና ኢየሱስ ክርስቶስ ኣብ ምድረ በዳ ብጽሞና ዘሕለፎ 40 መዓልቲ የዘኻኸረና። ስለዚ ኢና ብጾምን ብጾሎትን ናብ ትንሣኤ ክንሰናዶ ዘሎና። ጾም ታሕሣሥ ናብ ልደት ንምስንዳው ከምዝኾነ ጾመ 40 ከኣ ናብ ፋሲካ የሰንድወና። ኣብዚ ን8ተ ሰናብቲ ቤተ ክርስትያን ንጾም ዚኸውን መዛሙር ኣሰናድያ ክንዝምሮን ክነስተንትኖን ተቕርበልና። እዚ ከኣ 1. ዘቅበላ፥ 2. ዘቅድስት፥ 3. ዘምኸራብ፥ 4. ዘመጸጉዕ፥ 5. ዘደብረዘይት፥ 6. ዘገብርኒር፥ 7. ዘቆዲሞስ፥ 8. ዘሆሳዕና እናበልና ንሰምዮም።

ናይ ሎሚ ሰንበት ዘወረደ ወይ ዘድራር ጾም ተባሂሉ ይፍለጥ። ንኣምላኽ ብዓቢ ኣኸብሮት ክንቀርቦ እዋ ነቲ ንሱ ዝገበረልና ምሕረት ኣስተማቕርና ክንክእል ንቕረቦ እናበለ ኣብ ኣምላኽ ዘቕርብ ሕይወት ክንለብስ የዘኻኸረና። ጾም ንጹም ንብጾይና ከም ነፍስና ነፍቅር እዚ ኸኣ ብዝያዳ ኣብቲ ብመዓልቲ ሰንበት እንገብሮ ተግባር ክንገልጽ የዘኻኸረና። ጾም መለልይኡ ንስሓ ዕርቂ ምስ ኣምላኽን ሰብን ኮይኑ ብጾሎትን ርእሰኻ ብምቕጻዕን ንጸገማት ካልኣት ኣብ መንፈሳውን ቍጠባውን ኣብ ምሕጋዝ ኣበርክቶና ክንዕዝዝ ኢልና እናተጋደልና እነሕልፎ ቅዱስ እዋን እዩ። ኣብ ጊዜ ጾም ፍሉይ ክንገብሮን ክነስተንትኖ እንሕተት ሰለስተ ነገራት ብፍልይ ኣሎ።

- **ምጽዋት:** ናይ ፍቕርን ሓልዮትን ምልክት ኮይኑ መጀመርያ ንኣምላኽ ካብቲ ብጸግኡ ዝሃበና ክነመስግን ምእንቲ ክንምጽውት ንኣምላኽ ካብቲ ናቱ ክንህቦ እዋ ንሕና ከም ወሃብቲ ዝበለጸ ጾጋ ክንዕደል ኢልና እንገብሮ እዩ። ካልኣይ ንኸማና ዝበሉ ሓውናን ሓፍትና ኣብዚ እዋን ጾም ክንሕግዞም። ብንቀትን ብምራልን ሓገዝና ህያባትና ክንዝርግሓሎም። ወድሰብ ክምጽውት እንተ ዘይክኢሉ ብንብረት ዓለም ተማሪኹ ከምዘሎ ምልክት እዩ። ኣብዚ እዋን ጾም እምብእር ንጽጉማት ክንረድእ ክንምጽውት ትሑዛት ኢና። ምጽዋት ምልክት ፍቕር እዩ።

- **ጸሎት:** ጊዜ ጾም ጊዜ ጸሎት እዩ። ጸሎት ምስ ኣምላኽ እንዛረቦ ቋንቋ እዩ። ገዛና ዓጺና ምስ ሰማያዊ ኣቦና ክንዛረብ ክነጎልል ድላይናን ጸገመናን እንገልጸሉ እዮኑ እዩ። **ዝጽሊ ንኣምላኽ ይፈልጥ** ይብል ቅ. ኣጎስጢኖስ። ሓዋርያት ንመምህሮም ኢየሱስ ጸሎት ምሃረና እናበሉ ለሚኖሞ። ሎሚ ጸሎት ክንምሃር ዕላል ምስ ኣምላኽና ክንለምዶ እሞ ናፊቕናዮ ኩሉ ጊዜ ክንጽሊ እንውስነሉ እዮን እዩ። ጊዜና ኣብ ናይ ዓለምን ካልእ ነገራትን ከይንሕልፎ ኣብ ጥቕሚ ነፍስናን ክነውዕሎ ይግብእና። ገዛኹም ዓጺኹም ምስ ሰማያዊ ኣቦኹም ተራኽቡ ይብለና ወንጌል። ከየቋረጽኩም ኣብ ጸሎት ተጸመዱ ይብለና ሓዋርያ ጳውሎስ። ኣብ ጸሎት እዩ ናይ ሕይወትና ተሓድሶ ዝርከብ፤ ኣብ ጸሎት እዩ ሰላም ሕድገት ምሕረትን ምስጋናን ዝርከብ እሞ ጸለይቲ ክንከውን ነዚ ቅዱስ እዮን ብጸሎት ክነሕልፎ ፍቓደኛታት ንኹን።
- **ጾም:** ስጋና ሓለዋን ምቕጻዕን ክግበረሉ እንከሎ ካብ መገዲ ኣምላኽ ክወጽእ ኣይክእልን እዩ። ጾም ክንብል እንከሎና ብፍላይ ካብቲ ምስ ኣምላኽ ክንራኽብ ዝኽልክለና ነገራት ክንክልከል ከሎና እዩ እምበር ካብ ጥልላት ማለት ጥራሕ ኣይኮነን። ጥልላት ዳርጋ ዝንኣስ ዓይነት ጾም እዩ። ንርእስና ንስምዒትና ብምልኡ ክንቆጻጸር፤ ኩሉ ሕዋሳትና ኣብ ኣገልግሎት ኣምላኽ ክነውዕሎ፤ ንሕማቕ ወልፍና፤ ጠባይና፤ ትዕቢትና ከምኡ ዝኾነ ሕማቕ ዝናባሌና ክነሸንፈሉ እንጥቀም ዓይነት ጾም እዩ። በዚ እዮን እምብኣር ንርእስና መሊኽና ኣብ ኣገልግሎት ኣምላኽ ክንወፍር ንኹሉ ንኣምላኽን ሰብን ዝጎድእ ካብ ምግባር ንርእስና ክንግግት እሞ ዕለት ዕለት መስቀልና ጸርና ጉዕዞ ጾምና ክንቅጽል።

ሓቀኛ ተኸታል ክርስቶስ ኣብ ክብሪ ርእሱን ኣብ ቅድሚ ካልኦት ናእዳ ክረክብ ኢሉ ዝሰርሕ ኣይኮነን። እዞም ሰለስተ ነገራት ጾም ጸሎት ምጽዋት ኣብቲ ግላዊ ሕይወትና ምስ ኣምላኽ ዘሎና ርክብ ዝተመስረቲ ኹኹኑ ይግባእ። እግዚአብሔር ድሮ ኣብ ልብና ዘሎ ድለትን መንፈስን ስለ ዝፈልጦ ነዚ ሰባት ክፈልጥዎ ኢልካ መናፍሕ ምውቃዕ ኣየድልዮን እዩ። ኣብ ስርዓትን ባህልን ሮማውያን ሓደ ሃብታም ሰብ ንድኻታት ንጽጉማት ክሕግዝ ግቡእ እዩ ነሩ እዚ ግን ክብሩ ንምሕላውን ኣብቲ ዘለዎ ስልጣን ንምንባርን ክሕግዚ እምበር ነቶም ጽጉማት ክሕግዝ ኢሉ ኣይኮነን። ናይ ክርስትያን ሓገዝ ኣብ ፍቕርን ኣብቲ ጽጉም ሰብ ምስኡ ሓደ ናይ ምጅን ምልክት እዩ እምበር ንክብሪ ንሞጎስ ኣይኮነን። ንናእዳን ንክብሪ ንረኣዩለይ ኢልና እንገብሮ ኣብ መገዲ ኩነኔ እዩ ዝመረሓና እሞ ሎሚ ኣብ ርእስና ኣቲና ንጸጋን ፍቕርን ኣምላኽ ነለሊ። እዚ እሙናት መስከርቲ ኣምላኽ ይገብረና።

ናይ ኢየሱስ ተኸተልቲ ክንከውን እሙናትን ኣብ ሓቂ እንነብር ክንከውን ይግብእና። ኣብ ቤት ኢየሱስ ጃህራ ግብዝነት ትዕቢት ኣንነት ቦታ የብሉን። ሓዋርያነት ብስም ጥራሕ እትገብሮ ኣይኮነን ብልብኻ ለቢስካዮ እትነብሮ ክትከውን ኣሎካ። ሓቀኛ ሓዋርያነት ኣብ ትሕትና ኣብ ምልኪ ርእስና ዝተመስረት እንተ ኾነ እዩ ትርጉም ዘልኦ። ኣብ እምነትና እምብኣር ንቀለዓለም ንርኣዩለይ ብፈሪሳውነት ዝተመርሐ ሕይወት ቦታ የብሉን። ነዚ ድኹም መንፈስ ኣብዚ እዮን ጾም ኢና ክነሸንፎ እንኽእል እሞ ብምሉእ ልብና ክንብገስ ይግብእና።

ኣብ ምስባክ ከም ዝሰማዕናዮ ንኣምላኽ ክንፈርሖ ክንኽብሮ ከምዝግብእና ክንዝክር እሞ ኣብ ቅድሚኡ ዝግብኡ ክብርን ምስጋናን ሒዝና ክንቀርብ ይነግረና። ንኣምላኽ ምፍራሕ ማለት ንሱ ከኣል ኩሉ ፈጣሪ ስለ ዝኾነ ንሕና ምስኡ ተነጻጻርና ኢሚንቲ ምጅና ዘኪርና ዕብየቱ ተረዲእና ምሓረና ክንብሎ። መጽሓፍ ምዕሌ 1:7 **ፍርሃት እግዚአብሔር መጀመርያ ጥበብ እያ** ይብለና።

ፍርሃት አምላኽ ዘልኦ ሰብ ክፉእ ክገብር ኣይደፍርን እዩ ምኽንያቱ ሕይወቱ ኣብ ቅድሚ ኣምላኽ ከምዘላ ይዝክር እዩ። ዳዊት ነዚ ከስተንትን እንከሎ ንዑ ፍርሃት እግዚአብሔር ከምህረኩም መዝ 33:1 ይብል። ቅዱስ ጳውሎስ እውን ንዕብየት ኣምላኽ ከስተንትን እንከሎ “ብፍርሃትን ብምንቅጥቃጥን ንድሕነት ርእሰኹም ዕየዩ” (ፍሊ. 2:12) ይብል። ቅዱስ ጴጥሮስ ከኣ ኣብዚ ዓለም እዚ ብፍርሃት ኣምላኽ ክነብር ኢሉ ኣብ ጊዜ ግሸነትኩም ብፍርሃትን ብፍቕርን ንበሩ (2ጴጥ 1:17) ይብለና።

ኣብዚ ጾም ኣብ እንጅምረሉ ዘሎና ጊዜ ከም መበገሲ ክሕግዘና ንመልእኽቲ ዕብራውያን ንሎሚ ዝተነበት ክንርኢ። እዛ መጨረሻታ ምዕራፍ ናብ ዕብራውያን ሓፈሻዊ መግለጺ ሕይወት ናይ ሓደ ኣማናይ እያ እትገልጸልና። ኣብ ፍቕሪ ተመስሪትና ተቐበልቲ ኣጋይሽ ክንከውን ይነግረና። ኣብ መንጎና ዝርከቡ ኩሎም በብድረጅኦም እቲ ዝግብኦም ክብርን ፍቕርን ከይነግዱለሎም ይነግረና። ንኹሎም ጽጉማት ብፍላይ ንእሱራት ንሕሙማት ንኹሎም ዝተገፍዑ ክንግደሰሎም ይላበወና። ሎሚ እውን ኣብ ሕይወት ሓደ ኣማናይ ክዝውተር ምእንቲ ቤተ ክርስትያን ክነስተንትኖ ትላበወና ኣላ።

- **ኣብ መንጎና ፍቕሪ ክነዘውትር።** ከምቲ ኣብ ጸሎተ ሓሙስ ዝአዘዘም “ከምቲ ኣነ ዘፍቀርከኹም ነንድሕድኩም ተፋቕሩ ይብለ። ከምዚ እንተ ገበርኩም ኩሉ ኣርድእተይ ምዃንኩም ክፈልጠኩም እዩ (ዮሐ 13:34-35)። ኩሉ ቃላትና ተግባርና ርክባትና ኣብዚ እንተ ተመስሪተ ክንጋገ ካብ ኣምላኽ ክንርሕቕ ኣይንኽእልን ኢና። ነዚ ኣብ ትምህርቲ ጳውሎስ ኣብ 1ቆሮ 13 ከምኡ ኣብ መልእኽታት ዮውሓንስ ምዕራፍ 37፣ 4 ክንርእዮ ንኽእል።
- **ኣጋይሽ ተቐበሉ።** መልእኽ ከም ማንም ሰብ ኮይኑ ክመጸኩም ይኽእል እዩ እሞ ንኹሎም ኣጋይሽ ብኽብሪ ተቐበሉ ይብለና። ከምቲ ኣብርሃም ነቶም ሰለስተ ኣጋይሽ ገሩ ዝተቐበሎም፣ ከምቲ ሎጥ ነቶም ሰለስተ ኣጋይሽ ተቐቢልዎም (ዘፍጥ 18ን 19) ንስኻትኩም ከኣ ተቐበልቲ ኣጋይሽ ኩኑ ይብለና። ገደዎን (ዘመሳፍ 6) ማኑሄ (ዘመሳፍ 13) ንልኡኻት ኣምላኽ ከምዝተቐበሉ ነንብብ። ስለዚ ንዝኾነ ጋሻ ብኣኽብሮት ክንቅበል ድላይ ኣምላኽ እዩ። ኣብዚ ዓለም ኩልና ኣጋይሽ ንሰማያዊ ዓድና ገጽና እንጉዓዝ ዘሎና ኢና።
- **ነቶም ኣብ ማእሰርትን ኣብ ሕማቕ ኩነታት ዘለዉ ዘክርዎም።** ተአሲረ በጺሕክሙኒ (ማቴ 25:36)። ሎሚ እሱራት ምድራዊ ገበን ጥራሕ ዘይኮነ ብሰይጣን ተአሲሮም ኣብ መገዲ ሰይጣን ዘለዉ ካብኡ ክፍትሑ እሞ ንሕና ፈታሕቶም ሓገዝቶም ክንከውን ብዝያዳ ሓላፍነት ክስምዓና ይግባእ። ሰይጣን ልቦም ወሪስዎ ኣብ ንኣምላኽን ሰብን ዘጉሂ ወፊሮም ንዘለዉ እነሸንፍሉ መብጽዓና እንሕድሰሉ እዚ እዋን ጾም እዩ ስለዚ ኣብ ዘለዎ መጺእና ንምጽሓዮም ቃል ኣምላኽ ንሓብሮም።
- **ንኹሎም ብዝኾነ ዝተገፍዑን ዝተዓመጹን ዘክርዎም።** እዚኦም ከምቲ ሓደ ክኾኖ ዝደሊ ከምኡ ክርእዩ ይግባእ። ሰብ ብዝኾነ ዓቕሙ ተጸንቂቑ ክነብር ምስ ጀመረ ተሳፋ ቍርጻትን ካልእ ነገራትን ስለ ዝገብር ነቶም ብዝተፈላለዩ ዝተዓመጹ ፍትሑ ዝሰኣኑ ተሳፋ ክንኮኖም መንፈሶም ክሕድሱ ኣሕዋት ኣለዉና ኢሎም እምነቶም ኣብ ኣምላኽ ክገብሩ እንሕግዘሉ እዋን ሎሚ እዩ ነዚ ቅዱስ ተገባር ንበገስ።

መልእክቲ ዕብራውያን ዝሕብሮ ኩልና ተኸተልቲ ክርስቶስ ሕይወትና ሓዲስና ነቲ መድሕን ኩሉ ዝኾነ ክርስቶስ ብኹሉ ክንክተሎ ይዕድመና። ኣብዚ ጊዜ ጸም ኣብ ግብሪ ክንገብሮን ክንክተሎን ዝግብኣና ፈሊጥና ጸምና ቅድስናን ምሕረትን ዘውርድ ክገብረልና ብልብና ንእተዎ። ጸም ንጹም ኣብ ነድሕድና ንፋቕር ኢልና ሱባኤ ጸምና ብምሉእ ሕልና ንእተዎ።

ጸም ንተሓድሶን ንፍጹም ርክብ ምስ ኣምላኽ ዝሕግዝ ስለ ዝኾነ ኩሉ ሰብ ክጸውም ይግብኡ። ኣብዚ ጊዜ ፍሉይ ጊዜ ንጸሎት ክነሕልፍ ቅዱስ መጽሓፍ ክነንብብ ከምኡ ተጋድሎ ክንገብር ብፍላይ ኣብቲ ደጋጊምና እንወድቆ ክፉእ ልማድ እንተ ኣሎና ክንጽሊ ይግብኣና። ኣብዚ ጊዜ ኣምላኽ ክበጽሓና ንሕና ክንረኽቦ ዕድል ዝኸፍተልና ስለ ዝኾነ ምስታ ፍቕሪ ኣምላኽ ብዝያዳ ኣብ ሕይወታ ዘስተማቕረት ማርያም ኮና ጸምና ንጀምሮ ንሳ ኣደ ቅድስናን ኣደ ተጋድሎን እያ ንጉዕዞ ቀራንዮ ብዓወት ዝዛዘመት ኣደ ስለ ዝኾነት ነዚ ጸምና ምስኣ ንጀምሮ ኣብ ትንሣኤ ክተብጽሓና ኸእ እያ።

ኣባ ንጉሠ ፍሥሓ